

ပြည်ထောင်စုသမ္မတမြန်မာနိုင်ငံတော်အစိုးရ

ကာကွယ်ရေးဝန်ကြီးဌာန

(မသန်မစွမ်းဖြစ်သွားသော တပ်မတော်သားများနှင့် သေဆုံးသော သို့မဟုတ် ကျဆုံးသော တပ်မတော်သားများ၏ မိသားစုများအား ထောက်ပံ့စောင့်ရှောက်ရေးနည်းဥပဒေများ)

အမိန့်ကြော်ငြာစာအမှတ် ၂/ ၂၀၁၅

နေပြည်တော်၊ ၁၃၇၆ ခုနှစ်၊ တပေါင်းလပြည့်ကျော် ၁၂ ရက်

(၂၀၁၅ ခုနှစ်၊ မတ်လ ၁၆ ရက်)

ကာကွယ်ရေးဝန်ကြီးဌာနသည် မသန်မစွမ်းဖြစ်သွားသော တပ်မတော်သားများနှင့် သေဆုံးသော သို့မဟုတ် ကျဆုံးသော တပ်မတော်သားများ၏ မိသားစုများအား ထောက်ပံ့စောင့်ရှောက်ရေး ဥပဒေပုဒ်မ ၉၊ ပုဒ်မခွဲ (က) အရ အပ်နှံသော လုပ်ပိုင်ခွင့်ကိုကျင့်သုံး၍ ပြည်ထောင်စုအစိုးရအဖွဲ့၏ သဘောတူညီချက်ဖြင့် အောက်ပါနည်းဥပဒေများကို ထုတ်ပြန်လိုက်သည်။

အခန်း (၁)

အမည်နှင့်အဓိပ္ပာယ်ဖွင့်ဆိုချက်များ

၁။ ဤနည်းဥပဒေများကို မသန်မစွမ်းဖြစ်သွားသော တပ်မတော်သားများနှင့် သေဆုံးသော သို့မဟုတ် ကျဆုံးသော တပ်မတော်သားများ၏ မိသားစုများအား ထောက်ပံ့စောင့်ရှောက်ရေးနည်းဥပဒေများဟု ခေါ်တွင်စေရမည်။

၂။ ဤနည်းဥပဒေများတွင်ပါရှိသည့် စကားရပ်များသည် မသန်မစွမ်းဖြစ်သွားသော တပ်မတော်သားများ နှင့် သေဆုံးသော သို့မဟုတ် ကျဆုံးသော တပ်မတော်သားများ၏ မိသားစုများအား ထောက်ပံ့စောင့်ရှောက်ရေးဥပဒေတွင်ပါရှိသည့်စကားရပ်များအတိုင်း အဓိပ္ပာယ်သက်ရောက်စေရမည်။ထို့ပြင်အောက်ပါ စကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

(က) ဥပဒေဆိုသည်မှာ မသန်မစွမ်းဖြစ်သွားသော တပ်မတော်သားများနှင့် သေဆုံးသော သို့မဟုတ် ကျဆုံးသော တပ်မတော်သားများ၏ မိသားစုများအား ထောက်ပံ့စောင့်ရှောက်ရေးဥပဒေကိုဆိုသည်။

(ခ) မှတ်တမ်းဝင်အမွေခံဇနီး သို့မဟုတ် ခင်ပွန်း သို့မဟုတ် သားသမီးဆိုသည်မှာ တပ်ဝင်စာချုပ်၊ စာ ရွက်စာတမ်းများတွင် မှတ်တမ်းရေးသွင်းထားပြီး သက်ဆိုင်ရာတိုင်းစစ်ဌာနချုပ်၊ မှတ်တမ်းဌာနခွဲမှ အ ပိုင်း(၂) အမိန့် ထုတ်ပြန်ထားသည့် အရာရှိနှင့်အရာရှိမဟုတ်သော တပ်မတော်သားများ၏ ကိုယ်ရေးမှတ် တမ်းတွင် တရားဝင်ရေးသွင်းထားသော ဇနီး၊ ခင်ပွန်း၊ သားသမီး၊ မွေးစားသားသမီး၊ မယားပါသား သမီး သို့မဟုတ် လင်ပါသားသမီးကို ဆိုသည်။

(ဂ) အပိုင်း(၂)အမိန့် ဆိုသည်မှာ တပ်ရင်း၊ တပ်ဖွဲ့အသီးသီးတွင် တာဝန်ထမ်းဆောင်နေကြသော အရာရှိ နှင့်အရာရှိ မဟုတ်သော တပ်မတော်သားများ၏ တပ်မတော်တွင် စတင်ဝင်ရောက်မှုထမ်း ဆောင်သည့်နေ့မှ စစ်မှုထမ်းခြင်း

ရပ်စဲသွားသည့်နေ့အထိ ယင်းတို့နှင့်သက်ဆိုင်သော ဖြစ်စဉ်ဖြစ်ရပ်များအား အမိန့်အာဏာအဖြစ် အတည်ပြုနိုင်ရန် သက်ဆိုင်ရာ တပ်ရင်း၊ တပ်ဖွဲ့များမှ ပေးပို့လာသော ဖြစ်စဉ် ပြန်တမ်းများအပေါ်တွင် အမှီပြု၍ ထုတ်ပြန်ပေးသော အမိန့်ကို ဆိုသည်။

အခန်း (၂)

မသန်မစွမ်းဖြစ်သွားသော တပ်မတော်သားများအတွက် ထောက်ပံ့စောင့်ရှောက်မှု

- ၃။ (က) တပ်မတော်ဆေးရုံတပ်မှူးသည် မသန်မစွမ်းဖြစ်သွားသော တပ်မတော်သားများအား မသန်မစွမ်းမှု ရာခိုင်နှုန်းသတ်မှတ်ရန် နောက်ဆက်တွဲ (က)ပါ အရာရှိများအတွက် ပုံစံ ဆေး-၃၇ နှင့် နောက် ဆက်တွဲ (ခ)ပါ အရာရှိမဟုတ်သူများအတွက် ပုံစံ ရေး-၆၃ (ခ) တို့ကို ဖြည့်စွက်ပြီး သက်ဆိုင်ရာ တပ် ရင်း၊ တပ်ဖွဲ့သို့ ပေးပို့ရမည်။
- (ခ) သက်ဆိုင်ရာ တပ်ရင်း၊ တပ်ဖွဲ့မှူးသည် နည်းဥပဒေ ၃ (က) အရ ပေးပို့သောပုံစံတွင် လိုအပ်သော အချက်အလက်များနှင့် နောက်ဆက်တွဲ (ဂ) ပါ ပုံစံ ရေး-၆၃ (က) တို့ကို ဖြည့်စွက်ပြီး သက်ဆိုင်ရာ တပ် မတော်ဆေးရုံတပ်မှူးထံ ပြန်လည်ပေးပို့ရမည်။
- (ဂ) သက်ဆိုင်ရာ တပ်မတော်ဆေးရုံတပ်မှူးသည် မသန်မစွမ်းဖြစ်သွားသော တပ်မတော်သားအား ဆေး ခုံအဖွဲ့ဖြင့် စစ်ဆေးနိုင်ရေးအတွက် ဆေးဝန်ထမ်းညွှန်ကြားရေးမှူးရုံးသို့ တင်ပြရမည်။
- ၄။ ဆေးဝန်ထမ်းညွှန်ကြားရေးမှူးသည် မသန်မစွမ်းဖြစ်သွားသော တပ်မတော်သားများအား စိတ်ပိုင်း ဆိုင်ရာ သို့မဟုတ် ရုပ်ပိုင်းဆိုင်ရာ ချို့ယွင်းမှုကြောင့်ဖြစ်ပေါ်သော မသန်မစွမ်းမှုနှင့် စစ်မှုထမ်းဆောင် ခြင်းကြောင့် ပိုမိုဆိုးဝါးလာသည်ဟု အကြောင်းပြ၍ရသည့် မသန်မစွမ်းမှုတို့နှင့်စပ်လျဉ်း၍ ယင်းတပ်မ တော်သား၏ မသန်မစွမ်းမှုရာခိုင်နှုန်းကို သတ်မှတ်ရန် ဆေးရုံတပ်မှူးနှင့် ပါရဂူနှစ်ဦးပါဝင်သော ဆေးခုံ အဖွဲ့ကို ဖွဲ့စည်းဆောင်ရွက်ရမည်။
- ၅။ ဆေးခုံအဖွဲ့သည် မသန်မစွမ်းဖြစ်သွားသော တပ်မတော်သားအား မသန်မစွမ်းမှုရာခိုင်နှုန်းသတ်မှတ် ရန် ကိစ္စနှင့်စပ်လျဉ်း၍ စစ်ဆေးပြီး ဆေးခုံအဖွဲ့၏ စစ်ဆေးတွေ့ရှိချက်၊ ပါရဂူ၏သဘောထားမှတ်ချက် နှင့် ပုံစံ ဆေး-၃၇၊ ရေး- ၆၃ (ခ) နှင့် ရေး-၆၃ (က) တို့ကိုပူးတွဲ၍ ဆေးဝန်ထမ်းညွှန်ကြားရေးမှူးထံ ဆော လျင်စွာ တင်ပြရမည်။
- ၆။ ဆေးဝန်ထမ်းညွှန်ကြားရေးမှူးသည် ဆေးခုံအဖွဲ့၏ တင်ပြချက်ကိုရရှိသည့်အခါ မသန်မစွမ်းမှုရာခိုင် နှုန်းသတ်မှတ်ခြင်းနှင့် ပြင်ဆင်သတ်မှတ်ရန် လိုအပ်ပါက ပြင်ဆင်သတ်မှတ်ခြင်းတို့ကို တပ်မတော်ဆေး တပ်ဖွဲ့ မသန်မစွမ်းစစ်မှုထမ်းများအား ဆေးခုံအဖွဲ့ဖြင့် စစ်ဆေးခြင်းဆိုင်ရာပြဋ္ဌာန်းချက်များနှင့်အညီ ဆောင်ရွက်ပြီး ဆေးခုံအမှုတွဲကို သက်ဆိုင်ရာအခွင့်ရအာဏာပိုင်ထံ ဆက်လက်တင်ပြရမည်။
- ၇။ အခွင့်ရအာဏာပိုင်သည် မသန်မစွမ်းဖြစ်သွားသော တပ်မတော်သားနှင့်စပ်လျဉ်း၍ တပ်မတော်တွင် ကျေနပ်လောက်အောင် တာဝန်ထမ်းဆောင်ခဲ့ခြင်းရှိ မရှိကို မိမိကိုယ်တိုင်သော်လည်းကောင်း၊ မိမိကအာ ဏာအပ်နှင်းထားသည့် အဖွဲ့ကသော်လည်းကောင်း သတ်မှတ်ပြီး ဥပဒေပါ ထောက်ပံ့စောင့်ရှောက်မှုကို

ရရှိစေရေးအတွက် ထောက်ခံချက်နှင့် ဆေးဝန်ထမ်းညွှန်ကြားရေးမှူးက မသန်မစွမ်းမှုရာခိုင်နှုန်း ၆၀ နှင့် အထက် သတ်မှတ်သော ထောက်ခံချက်ပူးတွဲ၍ ကာကွယ်ရေးဝန်ကြီးဌာနသို့ တင်ပြရမည်။

အခန်း (၃)

သေဆုံးသော သို့မဟုတ် ကျဆုံးသောတပ်မတော်သားများအတွက် ထောက်ပံ့စောင့်ရှောက်မှု

- ၈။ သေဆုံးသော သို့မဟုတ် ကျဆုံးသောတပ်မတော်သားနှင့်စပ်လျဉ်း၍ သက်ဆိုင်ရာ တပ်ရင်း၊ တပ်ဖွဲ့မှူးသည် သေဆုံးခြင်း သို့မဟုတ် ကျဆုံးခြင်းဖြစ်စဉ်နှင့် ယင်းသေဆုံးသော သို့မဟုတ် ကျဆုံးသောတပ်မတော်သား၏ မှတ်တမ်းဝင် အမွေခံအမည်၊ လိပ်စာနှင့် ဆွေမျိုးတော်စပ်ပုံတို့ကို နောက်ဆက် တွဲ(ဃ)မှ (ဇ) အထိပါ ပုံစံများအနက် လိုအပ်သည့်ပုံစံကို အသုံးပြု၍ ပြည့်စုံစွာဖြည့်စွက်ပြီး သက်ဆိုင်ရာ တိုင်းစစ်ဌာနချုပ်မှတစ်ဆင့် အခွင့်ရအာဏာပိုင်ထံ တင်ပြရမည်။
- ၉။ အခွင့်ရအာဏာပိုင်သည် သေဆုံးသော သို့မဟုတ် ကျဆုံးသော တပ်မတော်သားနှင့်စပ်လျဉ်း၍ တပ်မ တော်တွင် ကျေနပ်လောက်အောင် တာဝန်ထမ်းဆောင်ခဲ့ခြင်း ရှိ မရှိကို မိမိကိုယ်တိုင်သော်လည်းကောင်း၊ မိမိက အာဏာအပ်နှင်းထားသည့် အဖွဲ့ကသော်လည်းကောင်း သတ်မှတ်ပြီး ဥပဒေပါ ထောက်ပံ့စောင့်ရှောက်မှု ရရှိစေရေးအတွက် ထောက်ခံချက်နှင့် နည်းဥပဒေ ၈ ပါ လိုအပ်သည့် ပုံစံများပူးတွဲ၍ ကာကွယ်ရေးဝန်ကြီးဌာနသို့ တင်ပြရမည်။
- ၁၀။ အခွင့်ရအာဏာပိုင်သည် နည်းဥပဒေ ၈ အရ တင်ပြချက်ကို ရရှိလျှင် ဥပဒေနှင့်အညီ ထောက်ပံ့ စောင့်ရှောက်မှုပြုနိုင်ရေးအတွက် သေဆုံးသော သို့မဟုတ် ကျဆုံးသော တပ်မတော်သား၏ သေဆုံးခြင်း သို့မဟုတ် ကျဆုံးခြင်းဖြစ်စဉ်နှင့် ယင်းသေဆုံးသော သို့မဟုတ် ကျဆုံးသော တပ်မတော်သား၏ မှတ် တမ်းဝင် အမွေခံမှန်ကန်မှုရှိမရှိတို့ကို စိစစ်ပြီး မိမိ၏ သဘောထားမှတ်ချက်ဖော်ပြ၍ ကာကွယ်ရေးဝန် ကြီးဌာနသို့ ဆောလျင်စွာတင်ပြရမည်။
- ၁၁။ ကာကွယ်ရေးဝန်ကြီးဌာနသည် နည်းဥပဒေ ၇အရ အခွင့်ရအာဏာပိုင်၏ တင်ပြချက်ကို လက်ခံရရှိ လျှင် ပူးတွဲပါ တပ်မတော်တွင် ကျေနပ်လောက်အောင် တာဝန်ထမ်းဆောင်ခဲ့ကြောင်း ထောက်ခံချက်နှင့် မသန်မစွမ်းမှုရာခိုင်နှုန်းသတ်မှတ်ချက်ကိုလည်းကောင်း၊ နည်းဥပဒေ ၉အရ အခွင့်ရအာဏာပိုင်၏ တင် ပြချက်ကိုရရှိလျှင် ပူးတွဲပါ တပ်မတော်တွင် ကျေနပ်လောက်အောင် တာဝန်ထမ်းဆောင်ခဲ့ကြောင်း ထောက်ခံချက်နှင့် သေဆုံးသော သို့မဟုတ် ကျဆုံးသောတပ်မတော်သား၏ မှတ်တမ်းဝင်အမွေခံ မှန် ကန်ကြောင်းထောက်ခံချက်ကိုလည်းကောင်း စိစစ်ပြီး ပြည်ထောင်စုအစိုးရအဖွဲ့သို့ တင်ပြရမည်။
- ၁၂။ ကာကွယ်ရေးဝန်ကြီးဌာနသည် -
- (က) သေဆုံးသော သို့မဟုတ် ကျဆုံးသော တပ်မတော်သား၏ ကျန်ရစ်သူ မှတ်တမ်းဝင်အမွေခံများအ နက် ဥပဒေပါ ထောက်ပံ့စောင့်ရှောက်မှုပေးနိုင်ရေးအတွက် ထောက်ပံ့စောင့်ရှောက်မှုရခွင့်ရှိသူကို အောက် ပါအတိုင်း ဦးစားပေးရွေးချယ်သတ်မှတ်ရမည် -

(မသန်မစွမ်းဖြစ်သွားသော တပ်မတော်သားများနှင့် သေဆုံးသော သို့မဟုတ် ကျဆုံးသော တပ်မတော်သားများ၏ မိသားစုများအား ထောက်ပံ့စောင့်

ရှောက်ရေးနည်းဥပဒေများ)

(၁) သေဆုံးသော သို့မဟုတ် ကျဆုံးသောတပ်မတော်သား၏ မှတ်တမ်းဝင်အမွေခံ ဇနီး သို့မဟုတ် ခင်ပွန်း၊

(၂) မှတ်တမ်းဝင် အမွေခံ ဇနီး သို့မဟုတ် ခင်ပွန်းမရှိပါက မှတ်တမ်းဝင်အမွေခံ သား သို့မဟုတ် သမီး။

(ခ) သေဆုံးသော သို့မဟုတ် ကျဆုံးသောတပ်မတော်သား၌ မှတ်တမ်းဝင်အမွေခံ သား၊ သမီး နှစ်ဦးနှင့် အထက်ရှိပါက ထောက်ပံ့စောင့်ရှောက်မှုကို ယင်းမှတ်တမ်းဝင်အမွေခံ သား၊ သမီးများအား အညီအမျှ ခံစားခွင့်ပြုရမည်။

၁၃။ တပ်ရင်း၊ တပ်ဖွဲ့တွင်မနေဘဲ အခြားဒေသတွင်နေထိုင်သည့် သေဆုံးသော သို့မဟုတ် ကျဆုံးသော တပ်မတော်သား၏ မှတ်တမ်းဝင်အမွေခံနှင့်ပတ်သက်၍ သက်ဆိုင်ရာ တပ်ရင်း၊ တပ်ဖွဲ့မှူးသည် အောက် ပါအတိုင်း ဆောင်ရွက်ရမည် -

(က) မှတ်တမ်းဝင်အမွေခံ နေထိုင်သည့်ဒေသရှိ နယ်မြေခံတပ်ရင်း၊ တပ်ဖွဲ့သို့ စာ သို့မဟုတ် ကြေးနန်း ဖြင့်ဆက်သွယ်၍ ရှာဖွေခြင်း၊

(ခ) မြို့နယ်စစ်မှုထမ်းဟောင်းအဖွဲ့များသို့ ဆက်သွယ်၍ ရှာဖွေခြင်း၊

(ဂ) သက်ဆိုင်ရာ ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးမှူးရုံး၊ မြို့နယ်အုပ်ချုပ်ရေးမှူးရုံးများ သို့ အကြောင်းကြား၍ ရှာဖွေခြင်း၊

(ဃ) တိုင်းစစ်ဌာနချုပ်အချင်းချင်း ညှိနှိုင်းရှာဖွေနိုင်ရေးအတွက် သက်ဆိုင်ရာ တိုင်းစစ်ဌာနချုပ်သို့ တင် ပြခြင်း၊

(င) နီးစပ်ရာတပ်ရင်း၊ တပ်ဖွဲ့များသို့ မှတ်တမ်းဝင်အမွေခံက ဆက်သွယ်သတင်းပို့နိုင်ရန် တပ်မတော် အသံလွှင့်ဌာနများ၊ သတင်းစာ၊ ဂျာနယ်များသို့ အကြောင်းကြားဆောင်ရွက်ခြင်း။

၁၄။ (က) သေဆုံးသော သို့မဟုတ် ကျဆုံးသောတပ်မတော်သား၏ မှတ်တမ်းဝင်အမွေခံကို ခြောက်လ ပြည့်သည်အထိ နည်းဥပဒေ ၁၃ နှင့်အညီ ရှာဖွေသော်လည်း သက်ဆိုင်ရာ မှတ်တမ်းဝင်အမွေခံကို ရှာဖွေ တွေ့ရှိခြင်းမရှိပါက သက်ဆိုင်ရာတပ်ရင်း၊ တပ်ဖွဲ့မှူးသည် မှတ်တမ်းဝင်အမွေခံ ရှာဖွေဆောင်ရွက်ဆဲစာ ရင်းတွင် ရေးသွင်းမှတ်တမ်းတင်ထားပြီး သက်ဆိုင်ရာတိုင်းစစ်ဌာနချုပ်သို့ ဆက်လက်တင်ပြရမည်။

(ခ) သေဆုံးသော သို့မဟုတ် ကျဆုံးသောတပ်မတော်သား၏ မှတ်တမ်းဝင်အမွေခံက လာရောက်ဆက် သွယ်လျှင် သက်ဆိုင်ရာတပ်ရင်း၊ တပ်ဖွဲ့မှူးသည် ဥပဒေနှင့်အညီ ထောက်ပံ့စောင့်ရှောက်မှုခံစားခွင့်ရရှိ ရေးအတွက် ဆောင်ရွက်ပေးရမည်။

အခန်း (၄)

ထောက်ပံ့စောင့်ရှောက်မှု ခံစားခွင့်ရပ်စဲခြင်း

၁၅။ (က) ဥပဒေပုဒ်မ ၄ အရ ထောက်ပံ့စောင့်ရှောက်မှု ခံစားခွင့်ရှိသူတစ်ဦးသည် တည်ဆဲဥပဒေပါ ပြစ်မှု တစ်ရပ်ရပ်ကို ကျူးလွန်ကြောင်း ပြစ်မှုထင်ရှားစီရင်ခြင်းခံရပြီး ထောင်ဒဏ်ငါးနှစ်နှင့်အထက် ပြစ်ဒဏ် ချမှတ်ခံရပါက ယင်းခံစားလျက်ရှိသည့် ထောက်ပံ့စောင့်ရှောက်မှုကို ရပ်စဲသင့်ကြောင်း အခွင့်ရအာဏာ ပိုင်က သဘောထားမှတ်ချက်ဖော်ပြ၍ ကာကွယ်ရေးဝန်ကြီးဌာနသို့ တင်ပြရမည်။

(မသန်မစွမ်းဖြစ်သွားသော တပ်မတော်သားများနှင့် သေဆုံးသော သို့မဟုတ် ကျဆုံးသော တပ်မတော်သားများ၏ မိသားစုများအား ထောက်ပံ့စောင့်

ရှောက်ရေးနည်းဥပဒေများ)

(ခ) ဥပဒေပုဒ်မ ၅ အရ ထောက်ပံ့စောင့်ရှောက်မှု ခံစားခွင့်ရှိသူတစ်ဦးသည် တည်ဆဲဥပဒေပါ ပြစ်မှုတစ်ခုခုကို ကျူးလွန်ကြောင်း ပြစ်မှုထင်ရှားစီရင်ခြင်းခံရပြီး ထောင်ဒဏ်သုံးနှစ်နှင့် အထက် ပြစ်ဒဏ် ချမှတ်ခံရပါက ယင်းခံစားလျက်ရှိသည့် ထောက်ပံ့စောင့်ရှောက်မှုကို ရပ်စဲသင့်ကြောင်း အခွင့်ရအာဏာ ပိုင်က သဘောထားမှတ်ချက်ဖော်ပြ၍ ကာကွယ်ရေးဝန်ကြီးဌာနသို့ တင်ပြရမည်။

(ဂ) ဥပဒေပုဒ်မ ၄ သို့မဟုတ် ၅ အရ ထောက်ပံ့စောင့်ရှောက်မှု ခံစားလျက်ရှိသူသည် မြန်မာနိုင်ငံသား အဖြစ်မှ နိုင်ငံခြားသားအဖြစ်သို့ ကူးပြောင်းခဲ့လျှင် ယင်းခံစားလျက်ရှိသည့် ထောက်ပံ့စောင့်ရှောက်မှုကို ရပ်စဲသင့်ကြောင်း အခွင့်ရအာဏာပိုင်က သဘောထားမှတ်ချက်ဖော်ပြ၍ ကာကွယ်ရေးဝန်ကြီးဌာနသို့ တင်ပြရမည်။

၁၆။ ကာကွယ်ရေးဝန်ကြီးဌာနသည် နည်းဥပဒေ ၁၅အရ အခွင့်ရအာဏာပိုင်၏ တင်ပြချက်ကို လက်ခံ ရရှိလျှင် အဆုံးအဖြတ်ပေးခြင်းပြုပြီး ပြည်ထောင်စုအစိုးရအဖွဲ့သို့ တင်ပြရမည်။

အခန်း (၅)

အထွေထွေ

၁၇။ ကာကွယ်ရေးဝန်ကြီးဌာနသည် ဤနည်းဥပဒေများအရ တင်ပြချက်များအပေါ် ပြည်ထောင်စုအစိုးရ အဖွဲ့၏ ဆုံးဖြတ်ချက်များနှင့်အညီ ဆောင်ရွက်ရမည်။

၁၈။ ကာကွယ်ရေးဝန်ကြီးဌာန၏ ၂၀၁၄ ခုနှစ်၊ ဧပြီလ ၂၅ ရက်စွဲဖြင့် ထုတ်ပြန်ခဲ့သည့် အမိန့်ကြော်ငြာစာ အမှတ် (၁/၂၀၁၄)အား ဤအမိန့်ကြော်ငြာစာဖြင့် လွှမ်းမိုးပယ်ဖျက်လိုက်သည်။

အမိန့်အရ

(ပုံ) ဝေလွင်၊

ပြည်ထောင်စုဝန်ကြီး၊

ပြည်ထောင်စုသမ္မတမြန်မာနိုင်ငံတော်အစိုးရ၊

ကာကွယ်ရေးဝန်ကြီးဌာန။

----- Attachment -----

[ပူးတွဲဖော်ပြသော စာရင်း ၁] 01 နောက်ဆက်တွဲ (က) PROCEEDINGS OF A MEDICAL BOARD

[ပူးတွဲဖော်ပြသော စာရင်း ၂] 02 နောက်ဆက်တွဲ (ခ) စစ်သည်တစ်ဦးအား စစ်မှုထမ်းခြင်းမှ မစွမ်းမသန်ခြင်းကြောင့် ထွက်ခွင့်ပြုသည့်အခါ အသုံးပြုရမည့်ပုံစံ

[ပူးတွဲဖော်ပြသော စာရင်း ၃] 03 နောက်ဆက်တွဲ (ဂ) စစ်သည်တစ်ဦးအား -စစ်မှုထမ်းခြင်းမှ သာမန်အကြောင်းများကြောင့် ထွက်ခွင့်ပြုခြင်း စစ်မှုထမ်းခြင်းမှ မစွမ်းမသန်ခြင်းကြောင့် ထွက်ခွင့်ပြုခြင်း စစ်မှုထမ်းခြင်းမှ အမြဲတမ်းထုတ်ပစ်ခြင်း

(မသန်မစွမ်းဖြစ်သွားသော တပ်မတော်သားများနှင့် သေဆုံးသော သို့မဟုတ် ကျဆုံးသော တပ်မတော်သားများ၏ မိသားစုများအား ထောက်ပံ့စောင့်

ရှောက်ရေးနည်းဥပဒေများ)

[ပူးတွဲဖော်ပြသော စာရင်း 4] 04 နောက်ဆက်တွဲ (ဃ) သေဆုံး/ကျဆုံးသည့် စစ်သည်တစ်ဦး၏ ကျန်ရှိသည့် ဇနီး/ ခင်ပွန်း၊
သားသမီးများနှင့် မိဘမဲ့မြေးတို့အတွက် အိမ်ထောင်စုဝင် အငြိမ်းစား လစာ/ ကလေးစရိတ်/
စွမ်းရည်ဘွဲ့တံဆိပ်နှင့်ပတ်သက်၍ချီးမြှင့်သော ထောက်ပံ့ကြေးငွေ လျှောက်ထားခြင်း။

[ပူးတွဲဖော်ပြသော စာရင်း 5] 05 နောက်ဆက်တွဲ (င) အငြိမ်းစားလစာလျှောက်လွှာ(သေဆုံးသူအရာရှိ၏ ဇနီးအတွက်)

[ပူးတွဲဖော်ပြသော စာရင်း 6] 06 နောက်ဆက်တွဲ (စ) မိဘမဲ့ကလေးများအတွက် အငြိမ်းစားလစာလျှောက်လွှာ

[ပူးတွဲဖော်ပြသော စာရင်း 7] 07 နောက်ဆက်တွဲ (ဆ) သေဆုံးခြင်းလက်မှတ်

[ပူးတွဲဖော်ပြသော စာရင်း 8] 08 နောက်ဆက်တွဲ (ဇ) စစ်မှုထမ်းဆောင်ခြင်းနှင့် အကျုံးဝင်/ မဝင် ယူဆကြောင်း
ထောက်ခံချက်